

श्रयोङ्काराकृता श्रीगणेशस्तुतिः



॥ श्रीगणेशाय नमः ॥
श्रयोङ्कारावूचतुः ।
नमस्ते गणनाथाय सर्वसिद्धिप्रदायक ।
सिद्धिबुद्धियुतायैव गणानां पतये नमः ॥ ४९ ॥
स्वानन्दपतये तुभ्यं कर्तृणां कर्तृरूपिणे ।
अनाथाय सनाथानां नमो नाथाय ते नमः ॥ ५० ॥
परेशाय परेषां च पालकाय परात्मने ।
आत्मनाममृतायैव विघ्नेशाय नमो नमः ॥ ५१ ॥
लम्बोदराय देवाय देवदेवेशरूपिणे ।
देवेभ्यो देवतां दात्रे गजाननाय ते नमः ॥ ५२ ॥
ज्येष्ठराजाय सर्वेषामादिपूज्याय दुण्ढये ।
अनामनाय नित्याय सर्वेशाय नमो नमः ॥ ५३ ॥
ब्रह्मभ्यो ब्रह्मदात्रे ते ब्रह्मणे ब्रह्मरूपिणे ।
ब्रह्मणस्पतये तुभ्यं पूर्णयोगाय ते नमः ॥ ५४ ॥
योगशान्तिमयायैव चिन्तामणिस्वरूपिणे ।
अनन्तायादिरूपाय चान्तःस्थाय नमो नमः ॥ ५५ ॥
किं स्तुवस्त्वां गणाधीश योगशान्तिधरं परम् ।
यत्र वेदादयः शान्तिं प्राप्ता योगपरायणाः ॥ ५६ ॥
मनोवाणीमयो नैव मनोवाणीविवर्जितः ।
नैव त्वं ते नमो नाथ प्रसन्नो भव सर्वदा ॥ ५७ ॥
एवमुक्त्वा गणाधीशं प्रणेमतुर्महासुर ।
श्रयोङ्कारौ तौ समुत्थाप्य जगाद गणनायकः ॥ ५८ ॥
(फलश्रुतिः)
श्रीगणेश उवाच ।
वरान् ब्रूतं महाभागे महामाये हृदीप्सितान् ।

दास्यामि तपसा तुष्टः स्तोत्रेणाहं विशेषतः ॥ ५९ ॥

स्तोत्रं भवत्कृतं मे वै सर्वसिद्धिप्रदायकम् ।

पठते शृण्वते नित्यं प्रभवेद्भुक्तिमुक्तिदम् ॥ ६० ॥

ब्रह्मभूयकरं पूर्णं शुयोङुकारयशसान्वितम् ।

मम प्रियकरं पूर्णं भक्तिवर्धनकं भवेत् ॥ ६१ ॥

गणेशवचनं श्रुत्वोचतुःशुयोङुकारकौ परम् ।

गणेशभक्तिसंयुक्तो भक्तेशं भक्तवत्सलम् ॥ ६२ ॥

इति शुयोङुकारकृता श्रीगणेशस्तुतिः सम्पूर्णा ॥

- ॥ मुद्गलपुराणं अष्टमः खण्डः । अध्यायः ६ । ॢ.६ ४९-६२ ॥

- .. mudgalapurANaM aShTamaH khaNDaH . adhyAyaH 6 . 8.6 49-62..

Proofread by Yash Khasbage, Preeti Bhandare

—
Shri Ganesha Stuti Shryonkarakrita

pdf was typeset on June 5, 2024

—

Please send corrections to sanskrit@cheerful.com

